

محبت سے کردار میں تبدیلی

ڈاکٹر جاسم المطوع / ترجمہ: ارشاد الرحمن

سختی، شدت، غصہ و ناراضی اور قانون انسان کے نفس و کردار کو بدلنے کا قطعاً بہترین ذریعہ نہیں۔ انسان کو اندر اور باہر سے تبدیل کرنے کی انتہائی مضبوط کلید 'محبت' ہے۔

ذرا غور فرمائیے کہ وہ کیا چیز ہے جو ایک روزہ دار کو کھانے پینے سے روک دیتی ہے اور وہ پندرہ سولہ گھنٹے کے طویل دورانیے میں نہ کچھ کھاتا ہے اور نہ پیتا ہے۔ وہ مسلسل بھوک پیاس کو برداشت کرتا ہے۔ وہ کیا چیز ہے جو پانچ وقت نماز ادا کرنے والے ایک فرد کو نمازوں کے خاص اوقات میں اپنا کاروبار اور کام کاج چھوڑ کر رب کے حضور میں پہنچنے پر مجبور کرتی ہے؟ وہ کون سی شے ہے جو ایک باحجاب مسلمان خاتون کو گرم ترین موسم اور گرم ترین خطوں میں بھی حجاب پہننے پر مطمئن رکھتی ہے؟ وہ کیا شے ہے جو انسان کو دوسروں کی غلطیوں اور خطاؤں کو معاف کر دینے پر راضی کرتی ہے؟ یہ 'محبت' ہے! اللہ اور رسولؐ کی محبت! یہ اللہ اور رسولؐ کی رضا و خوش نودی کی محبت ہی ہوتی ہے جو انسان کو مذکورہ تمام اعمال انجام دینے پر آمادہ کرتی ہے۔ انسان ان چیزوں کو برداشت کرنے کے لیے تیار ہوتا ہے، بلکہ وہ اللہ اور رسولؐ کی خاطر اپنی جان تک قربان کر دینا اپنا ایمان سمجھتا ہے۔

محبت تبدیلی نفس و کردار کا ایک بہترین، مؤثر اور گہرے اثرات مرتب کرنے والا ذریعہ ہے۔ اس کی تاثیر کی اہمیت کو عہد نبوتؐ میں بھی دیکھا جاسکتا ہے۔ نبی اکرمؐ نے اپنے تمام انفرادی و اجتماعی اعمال میں 'محبت' پر خصوصی ارتکاز رکھا۔ یہاں تک کہ دولت اسلامیہ کی تاسیس کی بنیاد محبت کے ستونوں پر استوار فرمائی۔ آپؐ نے مدینہ میں اسلامی ریاست قائم کرتے وقت جو دو اولین کام انجام دیے، وہ مہاجرین و انصار کے درمیان مواخات اور مسجد نبویؐ کی تعمیر تھی۔

پہلے کام کا تو مقصد ہی اجتماعی تعلقات کو محبت کی بنا پر قائم کرنا تھا تا کہ معاشرہ مضبوط و مستحکم ہو سکے۔ دوسرے کا مقصد اللہ تعالیٰ سے محبت کو ایک منہج اور طریق فراہم کرنا تھا، اللہ سے تعلق کو تقویت دینا تھا، اور یہ سب کچھ مسجد کے ساتھ وابستہ رہ کر ممکن ہو سکتا تھا۔ اس ضمن میں چند مثالوں پر غور کیجیے:

● ایک عورت نے اپنے شوہر کی بدسلوکی کا شکوہ کیا تو میں نے اُس سے کہا: اپنے شوہر کو 'محبت' سے بدلو۔

● ایک آدمی نے اپنے بیٹے کو سگریٹ نوشی سے باز رکھنے کے ہزار جتن کیے مگر وہ اس سے سگریٹ نہ چھڑا سکا۔ میں نے اُس آدمی سے کہا: بیٹے کو تبدیل کرنے کے لیے 'محبت' کا نسخہ آزما کر دیکھیے۔ اُس نے بیٹے کے ساتھ پدرانہ تعلق کو انتہائی مشفق بنانے پر توجہ دی۔ جب باپ بیٹے کے درمیان پیار و محبت کا تعلق مضبوط تر ہو گیا تو باپ نے موقع سے فائدہ اٹھاتے ہوئے کہا: بیٹا، اگر تمہیں مجھ سے پیار ہے تو پھر سگریٹ نوشی چھوڑ دو۔ باپ کی محبت چونکہ سگریٹ نوشی ترک کر دینے سے مشروط ہو گئی تھی، لہذا بیٹے نے بہت جلد اسے ترک کر دیا۔

● ایک مدرّس نے ایسی نوجوان لڑکیوں کو درس دیا جو حجاب میں نہیں تھیں۔ مدرّس نے ایمان اور اس کی شیرینی، بندے کے ساتھ اللہ کے لطف و کرم اور احسان و رحمت پر گفتگو کی۔ درس ختم ہوا تو ایک لڑکی نے اُٹھ کر سوال کیا: یہ پہلی دفعہ ہوا ہے کہ ہمارے پاس ایسا عالم دین آیا ہے جس نے حجاب کے بارے میں بات نہیں کی! مدرّس نے جواب دیا: میں نے آپ کے سامنے حلاوتِ ایمان اور محبتِ الہی پر گفتگو کی ہے۔ جب آپ کو ایمان کی حلاوت کا احساس ہونے لگے اور اللہ کی محبت آپ کے دل میں پیدا ہو جائے تو پھر کوئی آپ سے کہے یا نہ کہے آپ حجاب اوڑھنا شروع کر دیں گی۔ کیوں؟ اس لیے کہ آپ اللہ سے محبت کرنے لگیں گی اور انسان جس سے محبت کرتا ہے اس کا مطیع اور فرمانبردار ہو جاتا ہے۔ امام شافعیؒ سے منسوب اشعار میں اس بات کو یوں بیان کیا گیا ہے:

تَعْبُوۡی الْاِلَٰهَ وَ اَذٰتْ تَظْهَرُ حُبُّہٗ

هٰذَا مَحَالٌ فِی الْقِیَاسِ بِدِیْعِ

لَوْ كَانَ حُبُّكَ صَادِقًا لَّأَطَعْتَهُ

إِنَّ الْمُحِبَّ لِمَنْ يُحِبُّ مُطِيعٌ

(تو اللہ کی معصیت کے باوجود اس سے محبت کا دعوے دار ہے، یہ ناممکن ہے، یہ عقل کے لیے انوکھی بات ہے۔ اگر اللہ سے تیری محبت سچی اور حقیقی ہوتی تو تو ضرور اس کی اطاعت کرتا، کیونکہ محبت کرنے والا اپنے محبوب کا اطاعت گزار ہوتا ہے!)

● ملائیشیا میں میرا تعارف ایک چینی نژاد نو جوان سے ہوا۔ اس کا مذہب بدھ مت تھا۔ یہ ایک ملائی لڑکی سے متعارف ہوا تو اُس کی محبت میں گرفتار ہو گیا۔ لڑکی سے شادی کے لیے کہا تو اُس نے جواب دیا: میرا دین کسی غیر مسلم سے شادی کی مجھے اجازت نہیں دیتا۔ آپ مسلمان ہو جائیں یا شادی نہ کرنے کی میری معذرت قبول کر لیں۔ لڑکے نے سوچ بچار کے بعد فیصلہ کیا کہ اسلام قبول کر لیتا ہوں تاکہ لڑکی سے شادی ممکن ہو سکے۔

میں ملائیشیا میں اس نو جوان سے ملا ہوں۔ میں نے اس کی داستانِ محبت اور قبولِ اسلام کی مکمل روداد سنی۔ اس کی یہ بیوی بھی اس ملاقات میں موجود تھی۔ اس نے اپنے شوہر کی اس گفتگو کی تصدیق کی۔ نو جوان سے میں نے پوچھا: کیا آپ اسلام میں داخل ہوتے وقت دلی طور پر مطمئن تھے؟ اُس نے کہا آغاز میں تو مطمئن نہیں تھا، میرا مقصد تو اپنی محبت سے شادی کرنا تھا۔ آج اپنی شادی کے ۱۰ سال گزرنے کے بعد میں پوری وضاحت سے اعلان کرتا ہوں کہ میں اسلام قبول کرنے پر اللہ تعالیٰ کا ہزار بار شکر گزار ہوں۔ جب میرے اوپر واضح ہو گیا کہ اسلام ایک عظیم، خوب صورت، آسان اور بے ضرر دین ہے، تو میں نے سعودی عرب جا کر عربی زبان سیکھنے کا فیصلہ کیا۔ مقصد قرآن مجید کا اچھی طرح فہم حاصل کرنا تھا۔ جب میں نے عربی زبان اچھی طرح سیکھ لی اور قرآن مجید کو بھی سمجھنے لگا تو قرآن سے بہت زیادہ متاثر ہوا۔ مجھے معلوم ہوا کہ یہ عظیم کتاب ہے۔ اس کتاب نے میرا عقیدہ و کردار اور اخلاق و اطوار بدل کر رکھ دیے، حتیٰ کہ میرا نظریہ حیات اور تصویرِ زندگی ہی بدل ڈالا۔

یہ کہہ کر نو جوان نے اپنی بیوی کی طرف دیکھا اور کہا: یہ بیوی میری دنیاوی زندگی کو پُر مسرت بنانے کی وجہ بنی ہے، ان شاء اللہ آخرت کی سعادت کا باعث بھی یہی ہو گی، کیونکہ

میرے قبول اسلام ہونے کا سبب یہی بیوی ہے۔

یہ نوجوان ملائیشیا میں موجود چینئیوں کے اندر گہرے اثرات رکھتا ہے۔ سیکڑوں لوگ اس کے ہاتھ پر اسلام قبول کر چکے ہیں۔ یہ تمام نیکیاں اس کی بیوی کے نامہ اعمال میں بھی درج ہوں گی۔ اس چینی نوجوان کے واقفے سے مجھے عہد صحابہؓ کا ایک واقعہ یاد آ گیا۔

● حضرت طفیل بن عمرو الدوسیؓ کے اسلام لے آنے کے بعد ایک عورت اُن کے پاس غلوت گزاری کے لیے آئی تو انھوں نے اسے اس کام سے منع کرتے ہوئے کہا: اب تم مجھ پر حرام ہو گئی ہو۔ اُس نے پوچھا: کیوں؟ طفیل دوسیؓ نے جواب دیا: میں مسلمان ہو گیا ہوں۔ اس پر عورت کا رد عمل ان الفاظ سے سامنے آیا: تم میرے ہو اور میں تمھاری، میرا دین بھی وہی ہو گا جو تمھارا ہے۔ پھر عورت مسلمان ہو گئی۔

عہد صحابہؓ میں کئی لوگوں کے قبول اسلام میں 'محبت' کا کردار نمایاں طور پر تاریخ اسلام کا حصہ ہے۔

● حرث بن ہشام کی بیٹی کا واقعہ مشہور ہے کہ فتح مکہ کے دن وہ مسلمان ہو گئیں، مگر اُن کا شوہر عکرمہ بن ابو جہل بھاگ کر یمن چلا گیا۔ بیوی نے اُس کو چھوڑنا گوارا نہ کیا اور اس کے پیچھے یمن جا پہنچی۔ وہاں جا کر اُسے ملی اور اسلام قبول کر لینے کے لیے اُسے کہا۔ اس کے ہاتھ پر وہ مسلمان ہو گیا اور مسلمان کی حیثیت سے رسول اللہؐ کی خدمت میں حاضر ہوا۔

● اسی طرح کا واقعہ ام سلمہؓ کا ہے کہ ابوطلحہ شادی کے ارادے سے اُن کے پاس آئے تو انھوں نے اس بنا پر انکار کر دیا کہ وہ مشرک ہے۔ البتہ یہ کہا کہ اگر تم مسلمان ہو جاؤ تو میں تم سے شادی کر لوں گی اور تمھارا اسلام لے آنا ہی میرا مہر ہو گا۔ اس پر ابوطلحہ اسلام لے آئے اور خاتون نے ان سے شادی کر لی۔

دل و دماغ اور نفس و کردار کو بدلنے کے دو ہی طریقے ہیں: ۱۔ محبت، ۲۔ خوف اور تنبیہ۔ یہ دونوں طریقے دل اور کردار کو بدل دیتے ہیں، مگر ان میں 'محبت' کا اثر گہرا اور نتائج کے اعتبار سے دیر پا ہوتا ہے، جب کہ خوف اور تنبیہ کا اثر فوری اور تیز تر ضرور ہو سکتا ہے، لیکن اس کے اثرات دیر پا اور دائمی نہیں ہوتے۔ (www.almughtama.com)